



Il-Prim Ministru m'għandux jiftaħ staġun tal-kaċċa fir-rebbiegħa għax il-kaċċaturi mhumiex klassi privileġġjata tas-soċjetà L-għaqdiet tal-kaċċa m'għandhomx kontroll fuq il-membri tagħhom li qegħdin jieħdu vantaġġ mis-sitwazzjoni bla rispettt lejn is-socjetà, b'diversi għasafar protetti jinqatlu din il-ġimgha

Meta l-pajjiż kollu qiegħed jagħmel l-almu tiegħu sabiex jikkumbatti s-sitwazzjoni tal-COVID-19, il-Prim Ministru għandu jagħraf li l-kaċċaturi mhumiex sezzjoni privileġġjata tas-soċjetà Maltija. Huwa assurdu li f'dan il-mument delikat il-Gvern jikkunsidra b'xi mod li jiftaħ staġun tal-kaċċa fir-rebbiegħa din is-sena.

Il-Kap Eżekuttiv ta' BirdLife Malta Mark Sultana qal: "Jekk il-Ministru għal Għawdex Clint Camilleri – li m'għandu l-ebda saħħa legali fuq il-ligijiet ambjentali – jew kwalunkwe membru ieħor tal-Kabinett, jiftaħ staġun tal-kaċċa fir-rebbiegħa, din tkun deċiżjoni irresponsabbli għall-aħħar. Ma jistax ikun li fl-2020 l-gvern ta' pajjiżna jibqa' jibza' minn lobby li ma jurix rispettt lejn is-socjetà Maltija u ma għandux kontroll fuq il-membri tiegħu stess. Mijiet ta' kaċċaturi huma konxji ta' din is-sitwazzjoni tant li qegħdin jabbuzaw min-nuqqas ta' preżenza tal-pubbliku u l-pulizija fil-kampanja biex jagħmlu litteralment li jridu. Huwa ta' għajb li dawn l-għaqdiet qegħdin saħansitra jinsistu mal-Gvern li jinfetaħ staġun tal-kaċċa fir-rebbiegħa! Dan meta l-Gvern għandu prijoritajiet ferm iktar importanti. Dan żgur li mhumiex lanqas iż-żmien opportun biex jiġi mgħobbi iktar piż ta' infurzar fuq il-pulizija f'mument daqstant delikat, speċjalment meta d-deroga għall-kaċċa fir-rebbiegħa tkun tirrikjedi sorveljanza stretta. Il-kaċċa fir-rebbiegħa hija wkoll insostenibbli għax tippermetti l-qtil ta' għasafar li jkunu qed ipassu lejn il-postijiet fejn ikunu se jbejtu."

BirdLife Malta fl-aħħar ġimghat osservat diversi illegalitajiet kemm ta' kaċċa kif ukoll ta' nsib. Rapporti li daħlu lil BirdLife Malta mingħand il-pubbliku jindikaw li għaddejja kaċċa illegali fuq mijiet ta' rsieset, tajr tal-plajja u tajr tal-priża li daħlu jistkennu f'pajjiżna, speċjalment matul il-ġurnata ta' nhar l-Erbgħa li għadda 25 ta' Marzu 2020. Dawn l-incidenti l-iktar li kienu frekwenti kien f'Għawdex. Uħud mill-membri tal-pubbliku li tkellmu magħna spjegaw kif raw b'għajnejhom stess diversi kaċċaturi bis-snieter f'idejhom f'diversi partijiet tal-kampanja. Dan kollu meta l-istaġun jinsab magħluq.

Fl-aħħar jiem [ingabru diversi għasafar tal-priża](#), inkluża Arpa, li kollha kienu kkonfermati milqutin b'tiri ta' senter. Ilbieraħ, fil-fatt, f'inqas minn 24 siegħa, BirdLife Malta rċeviet ukoll Spanjulett u Spanjulett Sekond, flimkien ma' Bies tar-Regina li daħlilna aktar kmieni – kollha vittmi ta' kaċċa illegali.

Wieħed ma jistax jinsa wkoll li fil-każ ta' kwalunkwe deċiżjoni li tista' tittieħed dwar l-istaġun tal-kaċċa fir-rebbiegħa, is-sitwazzjoni għadha fil-limbu kaġun tad-deċiżjoni illegali li l-kaċċa u l-insib jitpogġew taħt il-Ministeru għal Għawdex – pass dijaboliku li wassal biex BirdLife Malta tibda azzjoni legali kontra l-Gvern. BirdLife Malta qed tqis kull komunikazzjoni jew deċiżjoni li se tkun qed tittieħed f'dan is-sens bħala illeġittima jekk ma titteħidx mill-Ministru tal-Ambjent, kif stipulat bil-liġijiet ambjentali ta' Malta. Hu ttamat ukoll li l-Ministru tal-Ambjent ma jintużax biex sempliciment jittimbra d-deċiżjonijiet tal-Ministru għal Għawdex.

Filwaqt li l-passa ta' diversi speċi ta' għasafar tinsab fil-bidu tagħha għall-istaġun tar-rebbiegħa, BirdLife Malta se tibqa' tosserva l-attività fil-kampanja u tikkollabora mal-pulizija kif inhu dmirha filwaqt li tiringrazzja lill-pubbliku għas-sapport tiegħu biex jiġu rrapportati l-illegalitajiet. F'dan il-mument partikolari għandna nkomplu nassistu lill-awtoritajiet fix-xogħol tagħhom u għaldaqstant inheggu lill-pubbliku biex ikompli jirrapporta u jagħti sehmu biex innaqqsu incidenti bħal dawn. Fl-istess ħin BirdLife Malta terġa' tesprimi t-tama tagħha li l-kriżi tal-Coronavirus fil-pajjiż tgħaddi mill-aktar fis possibbli u trodd ħajr lill-awtoritajiet tax-xogħol siewi li qiegħed isir.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ritratt meħmuż:

- L-Arpa (mara, adulta) b'feriti minn tiri ta' senter fil-ġewnaħ tax-xellug li ngabret mix-Xagħra Għawdex fis-26 ta' Marzu 2020 filgħaxija. L-għasfur kien eżaminat mill-veterinarju tal-gvern u nstab li qed isofri minn ksur estensiv fl-għadam kaġun ta' kaċċa illegali (Ritratt ta' Nik Barbara)

Nizzel il-filmati minn hawn: <https://we.tl/t-VTu7ym3wJa>

- Filmati tat-tliet għasafar protetti li ngabru f'inqas minn 24 siegħa lbieraħ wara li sfaw vittmi tal-kaċċa illegali, fosthom l-Arpa. (Filmati ta' BirdLife Malta, muntaġġ ta' Nathaniel Attard)